

## సమాధిలో చైతన్యం

“అమెరికా 2010 సంవత్సరంలోగా అంగారక గ్రహం మీదికి వ్యోమగాములను పంపడానికి పథకాలు రచిస్తోందట. ఈ రోజు పేపర్లో వచ్చింది, చూశావా?” అని అడిగాడు ప్రొఫెసర్ కిరణ్ కుమార్.


“చూశాను. అసలు 1985లోనే అంగారకుని మీదకు ఇద్దరు అంతరిక్ష యాత్రికులను పంపాలని అమెరికాలోని నాసా కేంద్రం పథకాలను రూపొందించింది. కాని కుదరలేదు. తిరిగి ఈ శతాబ్దంలోగానైనా యాత్ర జరిపించాలని ప్రయత్నాలు చేసింది. కాని ఫలించలేదు. మరో రెండు దశాబ్దాలకైనా విజయం సిద్ధిస్తుందా అనేది అనుమానమే” అన్నాడు శ్యాంసుందర్. ఆయనా ప్రొఫెసరే.

“అదేమిటి శ్యాం. 1969లో ముగ్గురు వ్యోమగాములు చంద్రుని చేరగలిగారు కదా! వారిలో నీల్ ఆర్మ్స్ట్రాంగ్ చంద్రతలంపై తొలిసారి పాదం మోపాడు. అతని వెనకే ఆల్ డ్రిన్ కూడా అడుగుపెట్టాడు. కాలిన్స్ అంతరిక్ష నౌకను కంట్రోల్ చేస్తూ పైనుంచి చంద్రప్రదక్షిణాలు చేశాడు. అటువంటి అమెరికాకి అంగారక గ్రహయాత్ర అసాధ్యం అంటావా?” అన్నాడు కిరణ్.

“అసాధ్యం, అననుకాని బహు కష్టసాధ్యం అంటాను. చంద్రమండల యాత్రకి మూడురోజులు మించి అవసరంలేదు. కనక అది సాధ్యం అయింది. అదే అంగారకుని చేరాలంటే కనీసం పదిపన్నెండు నెలలు పడుతుంది. వ్యోమగాములు కనీసం ఇద్దరైనా ఉండాలి. వెళ్ళిరావడానికి కనీసం ఏణ్ణార్థం పడుతుంది. అంతకాలానికి వారిద్దరికీ సరిపడా ఆహారపదార్థాలు, సరుకులూ, సంభారాలు ఎన్ని ఉండాలి! అన్ని పట్టడానికి ఎంత పెద్ద అంతరిక్ష నౌక కావాలి? అంతటి నౌకను అంతరిక్షంలోకి నెట్టడానికి ఎంతటి శక్తి అవసరమవుతుంది! ఎంతపెద్ద రాకెట్ ను నిర్మించవలసి ఉంటుంది! ఇవన్నీ అంత సులవుగా పరిష్కారం దొరకని సమస్యలు. వీటికి ఆచరణాత్మకమైన పరిష్కారం లభించినప్పుడే గ్రహాంతర యానం సుసాధ్యమవుతుంది. అప్పటివరకు మనుషులు లేని వ్యోమనౌకలను పంపి యంత్రాలతోకాని, రోబోట్లతో కాని పరిశోధనలు జరిపిస్తుండవలసిందే.”

“ఇప్పుడు సోజర్నర్, పాత్ ఫైండర్ వంటివి అంగారకుని మీద పరిశోధనలు చేస్తున్నట్లన్నమాట.”

“కరెక్టు. రోబోట్లను పంపితే ఇంకా విస్తృతంగా పరిశోధనలు జరపవచ్చు. సోజర్నర్స్, పాత్ ఫైండర్లు ఎంతటి విలువైన సమాచారాన్ని పంపుతున్నాయో తెలుసుగా! ఇవి ఆ గ్రహం మీద మానవుడు కాలానగల ప్రదేశాలను గుర్తించి ఆ సమాచారాన్ని భూమికి పంపుతాయి. అందువల్ల ఆ సమాచారం ఆధారంగా



చేపట్టే యాత్రలు సురక్షితంగా జరుగుతాయి,”

“అది సరే. ఇంతకుముందు కొలంబియా, డిస్కవరీ వంటి స్పేస్ షటిల్స్ లోనూ, మీర్ వంటి అంతరిక్ష నౌకలోనూ, రోదసీ యానం చేసిన వ్యోమగాములు కొందరు అంతరిక్షంలో యోగాసనాలకు సంబంధించిన ప్రయోగాలు చేశారనీ, అవి ఆసక్తిదాయకమైన సత్యలితాలను ఇచ్చాయనీ, సైన్స్ జర్నల్స్ లో చదివాను. వాటి ప్రయోజనం ఏమిటి?”

“మన హైద్రాబాద్ కి చెందిన రాకేష్ శర్మ, రష్యన్ వ్యోమనౌకలో అంతరిక్ష యానం చేసినప్పుడు యోగాసనాలపై పరీక్షలు చేశాడు. అమెరికా, రష్యాలు అంతరిక్షంలో యోగాసనాలపై పరీక్షలను ఏ ఉద్దేశ్యంతో చేశారో తెలీదుకాని, యోగాసనాలు శరీర ఆరోగ్యాన్ని పరిరక్షిస్తాయని, మెరుగుపరుస్తాయని తెలిసినదే. అంతరిక్ష యాత్రికులకి, భారరహిత స్థితిలో ఆరోగ్యం దెబ్బతినే అవకాశం ఉంటుంది. అటువంటి పరిస్థితిని యోగాసనాలు ఏవిధంగా చక్కబరచగలవో తెలుసుకోడానికి ఈ పరీక్షలు జరిపి ఉండవచ్చు. ఆ.... అన్నట్టు కైరోలో న్యూఫైండింగ్స్ ఇన్ మాలిక్యులార్ బయాలజీ అన్న అంశంపై ఇంటర్నేషనల్ సెమినార్ జరగబోతోంది కదూ! దీనిలో ప్రత్యేకించి యోగా రిసెర్చ్ పై ఒక సెషన్ ఉంది. ఈ సెషన్ లో యోగా ఇన్ స్పెస్ ట్రావెల్ అని ఒక టాపిక్ ఉంది. ఆ టాపిక్ పై ప్రెజెంట్ చేసే పేపర్ లో కొత్త విషయాలు ఎన్నో బయట పడవచ్చు” అన్నాడు శ్యాం సుందర్.

“మనం పనిచేస్తోంది సి.సి.ఎం.బిలో కదా! మనకి ఈ సెమినార్ విశేషాలు చాలా ఆసక్తిని కల్పిస్తాయి’

“మన సెంటర్ ఫర్ సెల్యులర్ అండ్ మాలిక్యులర్ బయాలజీ ఇటువంటి సెమినార్లకు తన ప్రొఫెసర్లను, సైంటిస్టులనూ పంపుతూ ఉంటుంది. ఈసారి కూడా ఇన్వితేషన్ వచ్చి ఉండవచ్చు. మరి వాళ్ళు ఎవరిని పంపిస్తారో!”

“మనల్ని పంపిస్తే ఎంత బాగుంటుంది!”

“నిజమే. మనిద్దరిలో కనీసం ఒకర్ని పంపినాచాలు.”

“కానీ... ఇంకా మూడునెలల టైం ఉందిగా!చూద్దాం.”

లంచవర్ అయిపోతుండడంతో మిత్రులిద్దరు తమ తమ డిపార్ట్మెంట్లకు వెళ్ళిపోయారు.

హైద్రాబాద్లోని సి.సి.ఎం.బిలో డాక్టర్ కిరణ్ కుమార్, డాక్టర్ శ్యాంసుందర్లు సైంటిస్టులుగా ప్రవేశించారు. సీనియారిటీ ననుసరించి డాక్టర్ శ్యాంసుందర్ ప్రొఫెసర్ గా ప్రమోట్ అయ్యాడు. కిరణ్ సీనియర్ సైంటిస్టుగా వుండి ప్రొఫెసర్ పోస్టు ఖాళీ వస్తే అందులో అడిషనల్ చార్జితో పనిచేస్తున్నాడు. ఇద్దరు పనిచేసేది జెనెటిక్ ఇంజనీరింగ్ శాఖలోనే. వారు నిత్యము జీన్స్ డి.ఎన్.ఎ బయోకరెంట్స్ వంటి జన్యు సంబంధమైన విషయాలలో పరిశోధనలు చేస్తుంటారు. అందుకే వారికి యోగ విషయాలపై ప్రత్యేక ఆసక్తి.

\* \* \* \*

ఆరోజు సి.సి.ఎం.బి డైరెక్టర్ డాక్టర్ కుమారస్వామి శ్యాంసుందర్ని, కిరణ్ని తన ఛాంబర్ కి పిలిచాడు.

“మిస్టర్ శ్యాం, మిస్టర్ కిరణ్....స్వామీ రామానంద పేరు విన్నారుగా” అని అడిగారు ఆయన.

“విన్నాను. హిమాలయాల్లో హరిద్వార్ లోనో, హృషీకేశ్ లోనో ఉంటారని చదివాను. ఆయన గొప్ప యోగి అని విన్నాను” అన్నాడు శ్యాం.

“ఆయన సమాధిలో రోజుల తరబడి ఉంటారని, పరీక్షల నిమిత్తం శాస్త్రజ్ఞుల ముందు సమాధిలోకి వెళ్ళారని నేనూ చదివాను” అన్నాడు కిరణ్.

కరెక్టు. అమెరికాలోని నాసా సంస్థ యోగ శక్తులపై ప్రత్యేక ఆసక్తి చూపిస్తోంది. స్వామీ రామానంద గురించి వారు విన్నారు. అందువల్ల వారి శాస్త్రజ్ఞుల సమక్షంలో డిమాన్ స్ట్రెషన్ ఇమ్మనీ కోరింది. సమాధి స్థితిలో ఉండగా ఆయనపై పరీక్షలు నాసా వారికే కాదు-మన సి.సి.ఎం.బి కి కూడా చాలా ప్రయోజనకరంగా ఉంటాయి. అందువల్ల దానికి మీ ఇద్దర్నీ డిప్యూట్ చేస్తున్నాను. వచ్చే నెలలో వెళ్ళడానికి సిద్ధంగా ఉండండి’ అన్నాడు డాక్టర్ కుమారస్వామి.

“థాంక్యూసర్ థాంక్యూ... ఉయ్ ఆర్ గ్రేట్ ఫుల్ టుయు” అన్నాడు శ్యాం సంతోషాతిరేకంతో.

“మి టూ సార్. మీరన్నట్లు ఈ పరీక్షలు మన సెంటర్ కి చాలా హెల్ప్ ఫుల్ గా ఉంటాయి” అన్నాడు కిరణ్.

మరోవిషయం. మరో మూడునెలల్లో ఈజిప్టులోని కైరోలో ఇంటర్నేషనల్ సెమినార్ జరగబోతుంది. మన ఇన్ స్టిట్యూట్ నుంచి ఇద్దర్ని పంపమని ఆహ్వానం వచ్చింది. ఎవర్ని పంపేదీ ఇంకా డిసైడ్ చేయలేదు.

ఆ ఇద్దరూ మీరేకావచ్చు. అదే జరిగితే ఢిల్లీలో మీరుచేసే అబ్జర్వేషన్లు మీకు ప్లస్ పాయింట్స్ అవుతాయి అన్నాడు డాక్టర్ కుమారస్వామి మళ్ళీ.

“మీకు ఏంచెప్పాలో అర్థంకావడంలేదు సార్. యు ఆర్ అవర్ గాడ్ ఫాదర్” అన్నాడు శ్యాం ఆనందాతిరేకంత్

“దట్యుల్ రైట్. క్యారీ ఆన్. ఆల్ ది బెస్ట్” అన్నారాయన.

\* \* \* \*

ఢిల్లీలో సామీ రామానంద ఇచ్చే యోగ ప్రదర్శనకు రంగం సిద్ధమైంది. ఆయన ఆశ్రమంలో గాలీ, వెలుతురు చక్కగా వచ్చే గదిలోకి రామానందకి తల్పం ఏర్పాటుచేసారు. నాసానుంచి ఒక శాస్త్రజ్ఞుల బృందం వచ్చింది. సి.సి.ఎం.బి నుంచి డాక్టర్ శ్యాంసుందర్, డాక్టర్ కిరణ్ లు అలాగే మరికొన్ని ఇతర సంస్థలకు చెందిన శాస్త్రవేత్తలు వచ్చారు. అందరూ కలసి సుమారు ఇరవైమంది ఉన్నారు.

సామీ రామానంద సూర్యోదయాన్నే శుచిగా స్నానం చేసి పూజాదికాలు నిర్వహించి తనకు ఏర్పాటు చేసిన హాలులోకి వచ్చారు. అక్కడ సమావేశమై ఉన్న శాస్త్రజ్ఞుల బృందాన్ని, పత్రికా ఆకాశవాణి, టీవీలకు చెందిన రిపోర్టర్లను ఉద్దేశించి ప్రసంగించారు.

“నేను మరో పదినిమిషాలలో అంటే సరిగ్గా ఏడు గంటలకు నాసా ఏర్పాటు చేసిన గదిలోకి ప్రవేశిస్తాను. అప్పుడు మీరు పరీక్షలు జరపవచ్చు. నేను పూర్తిగా సమాధి స్థితిలోకి వెళ్ళాక నేనుండగానే గదికి తాళాలు వేసి, సీలు చేసి తాళంచెవులు మీవద్దనే ఉంచుకొండి. మీరు కావాలనుకున్నప్పుడు రోజూ గది తలుపులు తెరచినన్ను పరీక్షించవచ్చు. అటుతర్వాత మళ్ళీ గదికి తాళాలు వేసి సీలు చేయండి. ఈ రోజునుంచి సరిగా ఏడవరోజు ఉదయం ఏడుగంటలకు తిరిగి చైతన్యంలోకి వస్తాను నేను చైతన్యంలోకి వచ్చేముందునుంచి పూర్తిగా చైతన్యం పొందేవరకు మీరు మళ్ళీ పరీక్షలు జరపవచ్చు. అంటూ ముగించారు.

శాస్త్రజ్ఞులు స్వామీజీకి ధన్యవాదాలు తెలిపారు. స్వామీరామానంద తన గదిలోనికి వెళ్లి తల్పం మీద శవాసన భంగిమలో వెల్లకిలా పడుకుని కనులు మూసుకున్నారు.

కొందరు ఆగడంతా క్షుణ్ణంగా పరిశోధించారు. ఆ గదిలో స్వామీజీ పడుకున్న తల్పం తప్ప వేరేమీలేదు.

శాస్త్రవేత్తలు ఆయన శ్వాసను, గుండె కొట్టుకోవడాన్ని రక్తపుపోటును పరీక్షించారు. అవన్నీ నార్మల్ గా ఉన్నాయి. క్రమేపీ అవన్నీ మందగించసాగాయి. మరికొన్ని నిమిషాలలోని శ్వాస, హృదయ స్పందన పూర్తిగా ఆగిపోయాయి. రక్తపోటుకూడా పూర్తిగా స్తంభించిపోయింది.

“ఇది మన మెడికల్ టెర్మినాలజీలో క్లినికల్ డెత్” అన్నాడు నాసా కేంద్రానికి చెందిన డాక్టర్ రిచర్డ్.

“మామూలుగా వ్యక్తి చనిపోయిన కొద్దిగంటలలో రిగన్ మార్టిస్ వస్తుంది. మరి స్వామీజీ విషయంలో ఏమి జరుగుతుందో! అన్నాడు శ్యాంసుందర్.

“రిగన్ మార్టిస్ అంటే ఏమిటి సార్? అని అడిగాడు ఒక పత్రికా విలేకరి.

“మనిషిమరణించిన కొద్దిగంటలకు దేహం నీలిరంగుకు మారుతుంది. చర్మం బిర్రెక్కి పోతుంది. దీనిని రిగర్ మార్టిస్ అంటారు. ” అని వివరించాడు కిరణ్.

స్వామీజీ దేహానికి రిగర్ మార్టిస్ రావడం లేదని ధృవీకరించుకున్నాక నాసా శాస్త్రజ్ఞులు ఆ గదికి గట్టి తాళాలువేసి, సీలుచేసి బయటకు వచ్చారు. తర్వాత ప్రతిరోజూ శాస్త్రజ్ఞులందరూ గది తలుపులుతీసి స్వామీజీ దేహాన్ని పరీక్షించారు. రిగర్ మార్టిస్ రాలేదు. నిద్రపోతున్నట్లుగా స్వామీ రామానంద అచేతనంగా పడుకుని ఉన్నారు. అయితే జీవవ్యాపారాలైతే ఏవీ బొత్తిగా లేవు. ఏడవరోజున ఉదయం ఏడుగంటలు కావస్తుంటే శాస్త్రజ్ఞులందరిలో ఉత్కంఠత కట్టలు తెంచుకుంటుంది. విలేకరులు ఆసక్తిగా ఎదురు చూస్తున్నారు.

ఏడుగంటలు అవుతుండగా స్వామీజీ గదిలో తలుపులు తెరిచారు. స్వామీ రామానందలో శ్వాసప్రక్రి ప్రారంభమైంది. శాస్త్రజ్ఞులు పరీక్షించడం మొదలుపెట్టారు. గుండె కొట్టుకోవడం ప్రారంభమై నెమ్మదిగా వేగం వుంజుకోసాగింది. సరిగ్గా ఏడుగంటలు అయ్యేసరికి స్వామీజీకి శ్వాస, దేహ ఉష్ణం, రక్తపోటు అన్నీ మామూలు స్థాయిని జేరాయి. నిద్రనుంచి లేచినట్లు స్వామీజీ కళ్ళు తెరిచి లేచి కూర్చున్నాడు. తర్వాత పద్మాసనం వేసుకుని కళ్ళు మూసుకుని కొంచెంసేపు మౌనంగా ప్రార్థన చేశారు.

శాస్త్రజ్ఞుల ఆశ్చర్యానికి అవధులు లేవు. ఇతరుల ఆనందాశ్చర్యాలకు హద్దులు లేవు. స్వామీజీ అందర్నీ హాలులో సమావేశమవమన్నారు. కొద్దిసేపట్లానే ఆయన కూడా వచ్చి తన ఆసనంపై ఆసీనులయ్యారు. ప్రొఫెసర్ రిచర్డ్ “స్వామీజీ... ఏడురోజులపాటు సకలజీవవ్యాపారాలూ స్థంభించి, మృతదేహంలా ఉండి తిరిగి చైతన్యంలోకి రావడం ఎలా సాధ్యం?” అని అడిగాడు. ఈనాటి సైన్స్ కి సమాధానాలు దొరకని విషయాల నెన్నిటినో ప్రాచీన భారతీయులు కనుగొన్నారు. అలాగే మానవ దేహానికి ఉన్న అద్భుతశక్తుల గురించి కూడా తెలుసుకున్నారు. శరీరం మూడు సందర్భాలలో చైతన్యాన్ని కోల్పోతుంది. అవి నిద్ర, మత్స్యవు, సమాధి స్థితి అనేవి. మొదటి రెండూ మీకు తెలుసు. మూడవది ఇప్పుడు ప్రత్యక్షంగా చూశారు. నిద్రలో శ్వాసతీయడం తప్పితే జ్ఞానేంద్రియాలేవీ ఇంచుమించు పనిచేయవు. అయితే ఇది తాత్కాలికం. మృత్యువు సంభవించినప్పుడు జ్ఞానేంద్రియాలు పనిచేయడం, శ్వాస, హృదయచలనం పూర్తిగా ఆగిపోతాయి. ఇంక సమాధి స్థితిలో యోగి తన ఇష్టానుసారం సకలజీవవ్యాపారాలనూ నియంత్రించగలడు’ అని వివరించారు.

“స్వామీజీ... యోగి సమాధిలోకి వెళ్ళాక చైతన్యం కోల్పోతాడు కదా! మరి తిరిగి చైతన్యంలోకి ఏవిధంగా రాగలుగుతున్నాడు?” అని అడిగాడు కిరణ్.

“సమాధిస్థితి అన్నది సృష్టిలో ఉన్నదే. గొంగళిపురుగును చూడండి, ఆకులు బాగా మేసి గూడు కట్టుకుని దీర్ఘనిద్రలోకి వెళ్తుంది. అప్పుడు దాని జీవవ్యాపారాలన్నీ ఆగిపోతాయి. అయినా నిర్ణీత సమయానికి గూడుపగలకొట్టుకుని సీతాకోకచిలుక రూపంలో బయటకు వస్తుంది. ఎన్నో అల్పజీవాలు, క్రిమికీటకీలు, ముఖ్యంగా ధృవప్రాంతాలలో ఉండేవి వాతావరణం అనుకూలించినప్పుడు ప్రధానంగా శీతాకాలంలో నిద్రాణస్థితిలోకి వెళ్ళిపోతాయి. దీనినే శాస్త్రీయ పరిభాషలో హైబర్నేషన్ అంటారు. ఇదంతా ఎలా జరుగుతోంది! కోడి తొలిజామునే సరిగ్గా సమయానికి ఎలా కూస్తుంది! ఇవన్నీ నాచ్యురల్ ఇన్ స్టింక్ట్ అని మీరనవచ్చు. కాని ఆ ఇన్ స్టింక్ట్ ఏవిధంగా పనిచేస్తుంది?”

“క్షమించండి స్వామీజీ. నేను అడిగింది అచేతనంగా ఉన్న దేహాన్ని చైతన్య స్థితిలోకి తీసుకురావడానికి ఏ శక్తి ప్రేరేపిస్తుంది?” అని అంటూ అడ్డు తగిలాడు కిరణ్.

“అదే చెప్పున్నా. మనలో చాలామంది ఏ అలారం అవసరం లేకుండా ఎంతటి నిద్రలో ఉన్నా కావాలనుకున్న సమయానికి మెలకువ తెచ్చుకోగలరు. వారికి బలీయమైన మనోసంకల్పమే అలారం అన్నమాట. అలాగే యోగులు జాగృతం కాగలరు. కంప్యూటర్లో ప్రిసెట్ ప్రోగ్రాంలాగా ముందుగానే వారి జాగృత శక్తి సెట్ అయి ఉంటుంది. ఈ విషయాలన్నీ అర్థం కావాలంటే సరియైన గురువు దగ్గర శిక్షణ పొందాలి” అని విశదపరిచారాయన. డిమాన్ స్ట్రెషన్ పూర్తికావడంతో శాస్త్రవేత్తలందరూ తమ తమ ప్రదేశాలకు వెళ్ళిపోయారు.

\* \* \* \*

హైదరాబాద్ కి తిరిగి వచ్చాక డాక్టర్ శ్యాంసుందర్, డాక్టర్ కిరణ్ లు డాక్టర్ కుమారస్వామిని కలిసి ఢిల్లీ విశేషాలపై రిపోర్టు రాసిచ్చారు. స్వామిగారు “వెరీగుడ్, మీకో గుడ్ న్యూస్. మన సి.సి.ఎం.బి సెలక్షన్ కమిటీ కైరో సెమినార్ కి మీ ఇద్దరినీ పంపడానికి సెలక్షన్ చేసింది. పోయి రండి హావ్ ఏ హేపీ జర్నీ, ఆల్ ది బెస్ట్” అన్నారు.

తమ చెవులను తాము నమ్మలేకపోయారు మిత్రులిద్దరూ. “పేరుకి సెలక్షన్ కమిటీ కాని సెలక్షన్ చేసింది మీరే సార్, మాపై మీకున్న అభిమానం అటువంటిది. మీ మేలును ఎప్పటికీ మరిచిపోలేం” అన్నాడు శ్యాం.

చిరునవ్వు నవ్వి ఊరుకున్నాడు స్వామిగారు.

\* \* \* \*

కైరోలో అంతర్జాతీయ సెమినార్ మూడురోజులు జరుగుతుంది. మొదటిరోజున నాసాకు చెందిన ప్రొఫెసర్ నిక్సన్ తన పేపర్ లో ఆసక్తికరమైన అనేక విషయాలను వెల్లడించాడు. జపాన్ లోని టోక్యో విశ్వవిద్యాలయంలోని బౌద్ధ జెన్ యోగులమీద కొన్ని పరిశోధనలను జరిపారట. అలాగే అమెరికాలోని కాలిఫోర్నియా యూనివర్సిటీలో కొందరు భారతీయ యోగుల మీద పరిశోధనలు చేశారు.

ఈ అందరు యోగుల దేహాంతర్గతస్థితికీ ఈజిప్టు పిరమిడ్స్ లోని మమ్మీల దేహస్థితికి పోలికలను కనుగొన్నారు. దీనినిబట్టి ఆ మమ్మీలు సమాధి స్థితిలోనున్న వ్యక్తుల దేహాలు కాదుకదా అన్న అనుమానం వారికి కలిగిందట.

మిషిగన్ యూనివర్సిటీకి చెందిన ప్రొఫెసర్ లారెన్స్ మరో విభ్రాంతికరమైన విషయాన్ని పేర్కొన్నారు. వారి శాస్త్రజ్ఞుల బృందం ఈజిప్షియన్ మమ్మీల జీవ కణాలను పరిశోధించిందట. ఆ కణాలు ఏమాత్రం చెడిపోకుండా ఎప్పుడైనా తిరిగి జీవచైతన్యం పొందే స్థితిలో ఉన్నాయట. దానినిబట్టి ఆ మమ్మీల మృతదేహాలా, లేక సమాధిస్థితిలో ఉన్న దేహాలా అన్న అనుమానం వచ్చిందట. ఈ విధమైన విభ్రాంతికర విషయాలను ఆ మిత్రులిద్దరూ ఆ రాత్రి చాలాసేపు చర్చించుకున్నారు.

“మనిషి సమాధిస్థితిలో సాధించగలిగితే ముందుగా టైం సెట్ చేసుకుని కావాలనుకున్నప్పుడు మెలకువ తెచ్చుకోవచ్చునని ధృవపడింది. అటువంటప్పుడు అంతరిక్ష యాత్రికులు సమాధిస్థితిలో ప్రయాణం

చేస్తే వారు గమ్యం చెరుకుంటుండగా మెలకువ తెచ్చుకోవచ్చు. అప్పుడు ఆహారం, నీరు అధికమొత్తంలో నిలవచేయడం వంటి సమస్యలు ఉండవు. ఎంతటి సుదూర గ్రహాలకైనా ప్రయాణం చేయవచ్చు” అన్నాడు శ్యాం.

“బ్రిలియంట్ ఐడియా స్వామీ రామానంద వంటి వారు అర్జులైన అంతరిక్ష యాత్రికులకు తగిన శిక్షణ ఇవ్వగలరు. మనం ఈ సూచనని నాసా కేంద్రానికి పంపుదాం. ఆ మధ్య నాసా కేంద్రం గ్రహాంతర యానానికి సులభమైన మార్గాన్ని సూచించినవారికి బహుమతి నిస్తామని ప్రకటించింది కూడా” అన్నాడు కిరణ్.

“అవును. సరిగ్గా చెప్పావు. నాసా నుంచి వచ్చిన డాక్టర్ రిచర్డ్ వంటివారు ఢిల్లీలో స్వామీ రామానందపై జరిగిన పరిశోధనలను స్వయంగా గమనించారు. అందువల్ల నాసా కేంద్రం మన సూచనలు సీరియస్గా పరిశీలించవచ్చు” అన్నాడు శ్యాం.

\* \* \* \*

త్వరలోనే తమ ఆలోచనలను వివరంగా తెలుపుతూ డాక్టర్ శ్యాంసుందర్, డాక్టర్ కిరణ్ కుమార్లు నాసా కేంద్రానికి తమ సూచనలను పంపారు. దాని సాధ్యసాధ్యాలను బాగా పరిశీలించిన నాసా కేంద్రం ఆ సూచనను ఆమోదించింది. ఈ విషయంలో వారు స్వామీరామానంద సహాయాన్ని కోరారు. అందుకు ఆయన అంగీకరించారు. అటు తర్వాత ఎంపిక చేసిన కొందరు అంతరిక్ష యాత్రికులకు స్వామీజీ సమగ్రమైన యోగశిక్షణను ఇచ్చారు.

ఏడాది గడిచిపోయింది. ఒక శుభముహూర్తాన ఇద్దరు శిక్షణ పొందిన యాత్రికులు కేఫ్ కెనడిలో అంతరిక్ష నౌకలో ప్రవేశించారు. నౌక భూవాతావరణాన్ని దాటుతున్న సమయంలో వారు సమాధిస్థితిలోకి వెళ్ళిపోయారు. ఆ గ్రహాంతర నౌక అంగారక దిశగా దూసుకుపోయింది.

**ఆంధ్రభూమి సచిత్ర మాసపత్రిక, జనవరి 1999** ☆